


“Nadurawk, ja Hobż tas-Sema” ta’ Dun Karm il-Poeta Nazzjonali

Kitba tas-Sur Joseph P. Borg MA



Sentejn ilu habat għeluq il-hamsin sena mill-mewt tal-Poeta Nazzjonali (1961-2011), anniversarju li tfakkar minn bosta entitajiet, fosthom mill-Kor *Laudate Pueri* tal-Bażilika ta’ San Ġorġ, ir-Rabat, Ghawdex, li hareġ id-diska kompatta *Tina l-Hlewwa*. Din is-sena jahbat għeluq il-mitt sena mill-kitba tal-innu *T’Adoriam Ostia Divina* magħruf bhala *L-Innu Ewkaristiku* (jibda “Nadurawk, ja Hobż tas-Sema”) u li jinsab miġbur fost l-innijiet f’din id-dika kompatta.

Dun Karm: ħjiel bijografiku

Dun Karm Psaila twieled Haż-Żebbuġ fit-18 ta’ Ottubru 1871 u tghallem fl-Iskola tal-Gvern u s-Seminarju. Ġie ordnat qassis fit-18 ta’ Mejju 1894 u beda jghallem fis-Seminarju. Wara r-riformi ekkleżjastiċi tal-1910 Dun Karm mar jgħix għal żmien twil waħdu fi Triq l-Ifran, il-Belt, fejn għex sal-1936 u wara l-mewt t’ommu kien ispirat b’mod qawwi mis-solitudni li sab ruħu fiha.

Fl-1912 Mons. Pawl Galea u Ġużè Muscat Azzopardi ltaqgħu ma’ Dun Karm fil-Palazz il-Belt u talbuh jiktbilhom poezija bil-Malti għal rivista bl-isem *Il-Habib*. Kellha tkun din l-okkażjoni li wara snin twal ta’ kitba bit-Taljan hajritu jibda jikteb bil-Malti. Fi Frar tal-1912 l-ewwel poezija ta’ Dun Karm bil-Malti, *Quddiem Xbieha tal-Madonna*, miktuba fil-11 ta’ Jannar 1912, dehret fl-ewwel ħarġa ta’ *Il-Habib* fl-1 ta’ Frar 1912. Kellu 40 sena.¹

Minn dakinhar Dun Karm baqa’ jikteb bil-Malti u poeziji bħal *L-Innu Malti*, *L-Għanja tar-Rebħa*, *Lil Malta*, *Għal Dun Mikiel Xerri*, *Lil Mikiel Anton Vassalli* u *Wied Qirda* wassluh biex ikun magħruf bhala l-Poeta Nazzjonali – kif sejjahlu Laurent Ropa b’dan l-isem f’Novembru 1935 fl-artiklu tiegħu “Malta et sa littérature” fir-rivista *La Grande Revue* stampata f’Tuneż: “Mgr. Carmelo Psaila, alias Dun Karm, fait figure de poète national”²

Bejn l-1914 u l-1936 Dun Karm ippubblika għadd ġmielu ta’ poeziji: *L-Ewwel Ward* (1914), *Ward Ieħor* (1920), *Il-Musbieħ tal-Mużew* (1920), *Non Omnis Moriar* (1927) u *L-Oqbra* (1936). Fl-1921 kien wiehed mill-fundaturi tal-Għaqda Kittieba tal-Malti (illum magħrufa bhala L-Akkademja tal-Malti) u nħatar it-tieni President tal-Għaqda fl-1928 u kien l-editor ta’ *Il-Malti* sal-1942. Fl-1921 Dun Karm sar Assistent Biblijotekarju fil-Biblijoteka tal-Belt u fl-1924 sar Direttur tal-Libreriji

¹ Oliver Friggieri, *Dun Karm* (Malta: edizzjoni Toni Cortis, 1989) 8. L-ewwel poezija bit-Taljan tiegħu kienet ‘La dignità episcopale’ mxandra fl-1889. *Foglie d’alloro*, kien l-ewwel ktieb ta’ poeziji bit-Taljan ta’ Dun Karm li hareġ fl-1896. Fl-1903 hareġ *Versi*, ktieb bi ftit poeziji bit-Taljan stampat f’Palermo.

² Oliver Friggieri, *Dun Karm – Il-Bniedem fil-Poeta* (Malta: Klabb Kotba Maltin, 1980) 89. Ropa, wild Għawdx, twieled ix-Xagħra (bil-kunjom Rapa) u ta’ sentejn emigra mal-ġenituri tiegħu lejn Bona, l-Alġerija. Fis-snin tletin kien l-editor tar-rivista *Melita* li fiha kien jippubblika poeziji Maltin maqlubin għall-Franċiż, flimkien ma’ studji kritiċi tal-letteratura Maltija. Fl-1932 stampa *Anthologie des Poetas Neo-Classiques* u fl-1937 hareġ *Poetes Maltais*. Laurent Ropa qaleb il-poema ta’ Dun Karm *Il-Jien u Lil Hinn Minnu* għall-Franċiż u ppubblikaha fir-rivista *Melita* tal-5 ta’ Frar 1939, f’Susa, it-Tuneżija.



Ċirkulanti. Fl-1922 l-Arcisqof Caruana għamel lil Dun Karm Monsinjur Onorarju tal-Katidral.³

L-innu *T'Adoriam Ostia Divina* li huwa kiteb fl-1913 xtered mad-dinja kollha bis-saħħa tal-Kungress Ewkaristiku Internazzjonali. *L-Innu Malti* miktub minnu tkanta għall-ewwel darba fl-1923 u aktar tard sar magħruf bhala l-Innu Nazzjonali u tniżżel fil-Kostituzzjoni tal-1964 u tal-1974.

Fl-1936 Dun Karm irtira mix-xogħol fil-Biblijoteka, mar jgħix Tas-Sliema u beda jahdem fuq id-Dizzjunarju Ingliż-Malti mniedi mill-Gvern. L-aqwa xogħol tiegħu, *Il-Jien u Lil Hinn Minnu* ppubblikah fl-1938. Sentejn wara t-tabib Ġużè Bonnici għabru l-poeżiji fi tliet volumi, *Il-Ghana ta' Dun Karm* (1939-40). Fl-1945 l-Università tagħtu l-grad ta' D.Litt (Hon. Causa) u sena wara ha l-Midalja tad-Deheb Ġużè Muscat Azzopardi.

L-aħhar poeżija li kiteb bil-Malti, bhall-ewwel waħda, iddedikaha lill-Verġni Marija: *Lill-Madonna tal-Karmnu*.⁴ Dun Karm miet fl-isptar tal-Blue Sisters fit-13 ta' Ottubru tal-1961, nofs seklu ilu, u jnsab midfun f'kappella fiċ-ċimiterju ta' Haż-Żebbuġ.

Dwar il-mogħdija ta' Dun Karm mit-Taljan għall-Malti, Oliver Friggieri jinnota: "Dun Karm beda jkteb bil-Malti fl-1912. Hija deċiżjoni importanti ħafna mhux biss għalih iżda għall-poeżija Maltija kollha ta' żmien u sa ċertu punt ta' warajh ukoll. Bil-preżenza tiegħu bhallikieku bhala l-imħallef u l-kriterju ta' shabu, dahlet dixxiplina teknika ġdida, imqar jekk dejjem fi hdan l-ispazji fissi tal-mudelli romantiċi magħrufa".⁵

Innijiet li jsaħħru

Dun Karm innifsu jistqarr li kien Mons. Francesco Ferris, dak iż-żmien kappillan militari, li fl-1916 ħajru jibda jkteb l-innijiet u l-ewwel tnejn kienu *L-Innu ta' Filgħodu* u *L-Innu ta' Filgħaxija*. Il-ħsieb wara dawn l-innijiet kien li jtkantaw mit-fal tal-iskola, "u hekk titla' generazzjoni li tkun taf tkanta daww l-innijiet u bil-mod il-mod dawn jidhlu wkoll fil-knejjes".⁶ Il-ħsieb seħħ ħafna snin wara meta fl-1927 Mons. Ferris inhatar Ministru tal-Edukazzjoni u talab lis-Surmast Giuseppe Caruana biex jikkomponi l-mużika għal dawn l-innijiet. Innijiet oħra magħrufa sew huma *Fil-Hlewwa ta' Mejju* u l-innu *Lill-Qalb ta' Ġesù*.

Dawn l-innijiet mużikati mis-Surmast Giuseppe Caruana b'melodiji tant helwin, jgħbru fihom bosta ħsibijiet profondi mfissra b'mod l-aktar sempliċi. "Huma teżor li jisthoqqlu jibqa' magħruf u ma jithalliex jintesa".⁷ Hasra tassew li llum ftit li xejn għadna nisimghuhom jtkantaw fil-knejjes tagħna, bl-eċċezzjoni ta' *Fil-Hlewwa ta' Mejju*, li għadu popolari. Prof. Joseph Vella jstqarr li "fil-kamp tal-innu reliġjuż, isem Dun Karm huwa intrinsikament marbut ma' dak ta' Giuseppe Caruana. Dan il-kompożitur, li forsi f'forom mużikali aktar miftuha ma tantx halla impatt qawwi fuq ix-xena lokali, bla dubju ta' xejn jispikka fuq nett fl-espressjoni ta' din it-tip ta' minjatura. Minn dan l-aspett melodiku, personalment inqis lil Caruana bhala x-"Schubert" tal-mużika Maltija. Il-freskezza niedja primaverili ta' *Fil-Hlewwa ta' Mejju*, l-espressjoni mqanqla ta' *Tina l-Hlewwa*, is-sentiment reliġjuż ta' *Nadurawk, ja Hobż tas-Sema*, it-tama mwieghda ta' bidu ġdid fl-*Innu ta' Filgħodu*, u s-sodisfazzjon għajjen tal-*Innu ta' Filgħaxija*, innijiet li Dun Karm għaraf jgħaddilna fi kliem tant mirqum u profund, huma kollha espressi b'mod insuperabbli fil-mużika helwa ta' Caruana".⁸

³ Minbarra l-bijografiji ta' Oliver Friggieri msemmija diġà, ara wkoll il-bijografija Dun Karm – Hajtu u Hidmietu ta' Ġużè Cardona (Malta: Klabb Kotba Maltin, 1972).

⁴ Il-poeżiji kollha ta' Dun Karm bil-Malti u bit-Taljan ingabru għall-ewwel darba mill-Prof. Oliver Friggieri: *Dun Karm – Il-Poeżiji Miġbura* (Malta: Klabb Kotba Maltin, 1980) u *Dun Karm – Le Poesie Italiane* (Malta University Press, 2007).

⁵ Oliver Friggieri (ed.), *Il-Poeżiji Maltija* (Malta: Malta University Publishers, 1996) xxxvi.

⁶ Dun Karm, 'Kif saru l-innijiet – "Ta' Filgħodu", "Ta' Filgħaxija", "Ta' Mejju" u "Ta' Gunju jew Tal-Qalb ta' Ġesù"', *Lehen il-Malti*, April-Ġunju 1944, għadd 158-160 (Malta: Għaqda tal-Malti – Università) 46-48.

⁷ Ġużè Cardona, *Dun Karm (1871-1961) – Poeta Nazzjonali – Tifkira f'għeluq il-25 sena minn mewtu* (Malta: Ministeru tal-Edukazzjoni u l-Ambjent, 1986) 17.

⁸ Joseph Vella, 'Nota Editorjali', *Tina l-Hlewwa – Dun Karm Psaila- Innijiet* [ktejeb mehmuż mad-diska kompatta] (Malta: Uffiċċju tal-Prim Ministru, 2011) 14.



Fil-biċċa l-kbira tagħhom, l-innijiet jesprimu “it-twemmin u l-emozzjoni mqanqla mit-twemmin (jew minn xi argument ieħor, politiku, ideoloġiku). L-innu reliġjuż jislet il-kontenut Teoloġiku u jbiddu f’taħdit poetiku msieheb mas-sentiment popolari biex jinftehem u jinhass”.⁹ Wara l-Konċilju Vatikan II, hafna innijiet mill-imghoddi u oħrajn ġodda bil-Malti bdew jitkantaw fil-liturġija tal-Knisja, u għandna għadd ġmielu ta’ pubblikazzjonijiet tagħhom. Imma hafna aktar qabel, fid-daħla tiegħu għall-volum tal-innijiet tal-Knisja maqlubin mil-Latin u mfasslin f’forma poetika Maltija, Ludovik Mifsud Bonnici (1796-1879) diġà kien fisser din ix-xewqa li joffri l-innu reliġjuż bhala alternattiva għall-għana popolari meta jistqarr: “Jiena ġibt dawn l-inni bil-Malti biex min ma jifhimx il-Latin jista’ jifhem, jitgħallem, u jgħallem fuq kollox lil dawk li ma jafux hliet jgħannu...”¹⁰

Minkejja li bhala xogħlijiet letterarji l-innijiet jitqiesu bhala minuri hdejn oħrajn bħal nġhidu aħna s-sunetti u l-poema *Il-Fien u Lil Hinn Minnu*, b’danakollu, “f’dik li hi komunikazzjoni huma l-aħjar xhieda ta’ kif il-poeta letterarju jersaq lejn il-poeta popolari, jew l-għannej, u jqiegħed fuq fomm il-komunità damma ta’ motivi li huma tagħha stess, imlibbsin bid-dinjità tal-kelma mirquma u mbiddlin f’melodija”.¹¹ Aktar minn hekk, “Dun Karm ġabar l-innu popolari u tellgħu għal livell oghla hafna, billi tah dinjità letterarja, u xeħet fih tonalitá solenni u elevata li fl-istess hin ma titbighedx mil-livell kulturali medju tas-socjetá. Din is-sintesi tispjega l-valur u s-suċċess tagħhom”.¹²

Friggieri jifred l-innijiet ta’ Dun Karm fi tnejn: dawk ċivili u dawk reliġjużi. Minkejja dan, minhabba l-vizjoni Maltija tal-poeta, f’it li xejn jinfirdu minn xulxin billi ċ-ċiviltá u l-fidi “jissieħbu flimkien biex isawru esperjenza shiħa waħda. L-ispunti ċivili huma maħlula fi spunti reliġjużi, waqt li l-kontenut tal-fidi jitbiddel minnufih f’wirja taċ-ċiviltá tal-poplu”.¹³ Fost oħrajn, nistgħu nġhoddu mal-innijiet ċivili *L-Innu tal-Haddiema, Lil Hutu l-Maltin nhar l-Għoti tal-Kostituzzjoni, Innu għat-Tfal tal-Iskola San Mikiel* u *L-Innu Malti*.¹⁴ Min-naha l-oħra, Dun Karm kiteb aktar innijiet reliġjużi li fil-qofol tagħhom insibu l-qima, ir-radd tal-hajr, it-talb għall-ghajnuna fit-tbatija u l-istqarrija tal-fidi, hafna drabi ispirata mill-persunaġġi u mill-festi li jimlew il-kalendarju liturġiku u parrokkjali. Friggieri jikkonkludi li “fuq kollox, l-innijiet jorbtu t-teoloġija ma’ żewġ aspetti ewlenin: it-tbatija tal-bniedem u s-seħer tal-pajsagg”.¹⁵

10
T'ADORIAM OSTIA DIVINA
 Versi ta' **DUN KARM** Musica ta' **GIUSEPPE CARUANA**
 Andante sostenuto

Nadurawk ja Robi tas-sema
 Frott l-imħabba l-iżjed bnin
 Oħalik l-aanġli dlonk titniehed,
 Inti l-hona tal-bniedmin.
 Nadurawk ja Robi tas-sema
 Frott l-imħabba l-iżjed bnin.

Nadurawk ja Robi tas-sema
 Frott l-imħabba l-iżjed bnin
 Inti il-ħiewwa tal qawwija
 Inti is-saħħa tal-fqajrin.
 Nadurawk ja Robi tas-sema *eccl.*

Nadurawk ja Robi tas-sema
 Frott l-imħabba l-iżjed bnin
 Inti il-qawma ta' min raqad,
 Inti l-għaxxa tal-ħajjin.
 Nadurawk ja Robi tas-sema *eccl.*

Nadurawk ja Robi tas-sema
 Frott l-imħabba l-iżjed bnin
 Jalla d-dinja tagħraf tħobbok,
 Fik il qleb huma henjin,
 Nadurawk ja Robi tas-sema *eccl.*

Nadurawk ja Robi tas-sema
 Frott l-imħabba l-iżjed bnin
 Insemmulek Alla moħbi,
 Inti biss taħkem is-snin.
 Nadurawk ja Robi tas-sema *eccl.*

⁹ Oliver Friggieri, *Dizzjunarju ta' Termini Letterarji* (Malta: PEG, 2000) 310.

¹⁰ Friggieri, *Dizzjunarju ta' Termini Letterarji*, 311.


¹¹ Friggieri, *Dun Karm*, 89-90.

¹² Friggieri, *Dun Karm*, 90.

¹³ Friggieri, *Dun Karm*, 90.

¹⁴ Għal tagħrif dettaljat dwar l-origini tal-mużika u l-kitba tal-*Innu Malti* ara *Analiżi tal-Versi tal-Innu Malti* ta' Oliver Friggieri (Malta: Kunsill Lokali Haż-Żebbuġ, 2009).

¹⁵ Friggieri, *Dun Karm*, 92.



Il-Kor Laudate Pueri u d-diska kompatta Tina l-Ħlewwa

Kienet għalhekk haġa xierqa tassew li l-Kor *Laudate Pueri* jfakkar lill-Poeta Nazzjonali tagħna bil-hruġ tas-CD *Tina l-Ħlewwa* li tiġbor uħud mill-aqwa innijiet reliġjużi ta' Dun Karm. Din id-diska kompatta tinkludi *L-Innu tal-Kungress Marjan, Innu lill-Qalb ta' Ġesù, Innu lil Madonna, Gheditilna Kelma, L-Innu Ewkaristiku, Innu ta' Ferħ, Innu ta' Filgħodu, Innu lil Sidtna Marija tal-Għar, Nirien ta' Mhabba, Innu ta' Filgħaxija* u l-*Innu Malti* bit-tama li jerġgħu jinstemgħu jidwu fil-knejjes tagħna.

Il-Kor *Laudate Pueri* twaqqaf uffiċjalment fl-1976 minn Mons. Dr Ġużeppi Farrugia, illum Arċipriet Emeritu, fil-parroċċa bazilika ta' San Ġorġ, ir-Rabat, Għawdex. L-għan ewlieni tal-kor kien minn dejjem il-kultivazzjoni u l-promozzjoni tal-mużika sagra fil-kuntest liturġiku, b'enfasi partikulari fuq il-melodija Gregorjana u l-polifonija sagra. Huwa l-ewwel kor Malti li kanta bħala kor b'ilhna femminili biss (SSAA). Kien mistieden ikanta fl-Italja, Franza, l-Ingilterra u New York u f'Ġunju 2007 ġie mistieden mid-direttur tal-Kor Papali *Cappella Sistina*, Mons. Giuseppe Liberto, biex jiehu sehem fil-Quddiesa Papali tal-kononizzazzjoni ta' Dun Ġorġ Preca fi Pjazza San Pietru fil-Vatikan.

Fi kliem il-Prof. Joseph Vella, li ha ħsieb l-arranġamenti *a quattro voci* ta' xi innijiet, "dan il-proġett jaf l-għerug tiegħu lis-sena 1986, meta f'għeluq il-ħamsa u għoxrin sena mill-mewt ta' Dun Karm, kienet ġiet organizzata f'għiehu serata kommemorattiva fil-Katedral tal-Imdina. Bħala l-uffiċjal inkarigat mill-mużika fid-Dipartiment tal-Edukazzjoni, kont ġejt mistieden nipprovidi l-mużika għal din l-okkażjoni. Billi diġà kont hdimt fil-qrib u kont naf bil-potenzjal u l-hila tal-Kor *Laudate Pueri* tal-Bazilika ta' San Ġorġ, iddecidejt li naghmel xi haġa kompletament innovattiva billi nirranġa għal erba' vucijiet femminili *a cappella* ħames innijiet ta' Dun Karm u Caruana, li kienu jinkludu wkoll l-*Innu Malti*. It-tessitura u l-bravura ta' dan il-kor żguraw li din l-inizjattiva kienet se tkun suċċess notevoli."¹⁶ F'din id-diska kompatta nsibu wkoll kompożizzjoni ta' Prof. Vella stess, kif jikkonkludi hu nnifsu fin-nota editorjali li nsibu fil-ktejjeb meħmuż mas-CD: "inhossni wkoll onorat li ġejt mistieden biex bħala kompożitur nikkontribwixxi għal dan il-proġett billi nimmużika innu ieħor ġdid fuq kliem ta' Dun Karm: *Innu ta' Ferħ*."¹⁷

L-Innu Ewkaristiku

Fil-bijografija tiegħu ta' Dun Karm, Ġużè Cardona jgħidilna li "fil-bidu tas-sena 1912 Malta kienet ġa magħzula biex tilqa' fi hđanha l-24 Kungress Ewkaristiku Internazzjonali għas-sena 1913, iżda kulhadd kien mohħu x'se jsir fi Vjenna għat-23 Kungress li kellu jibda fit-12 ta' Settembru."¹⁸ Il-Maltin, fosthom Dun Karm li attenda għalih ma' xi hbieb, kien jinteressahom li jinnutaw kollox biex minkejja ċ-ċokon tagħna ma nkunux aġħar minn haddieħor. Il-gazzetti Maltin ta' dak iż-żmien, fosthom *Malta, Is-Salib* u l-*Habib* kienu mixgħulin bl-aħbarijiet u t-tħejjijiet li kienu qed isiru għal din il-festa kbira.

Il-festi tal-Kungress Ewkaristiku f'Malta damu sejrjn mit-23 sas-27 ta' April u attendew għalih madwar 30,000 ruħ, 5 kardinali u 40 Isqof. Għal okkażjoni kbira u unika bħal din Dun Karm xtaq jagħti sehmu u meta l-Mro Ġużeppi Caruana mar fuqu u talbu jiktiblu "... ftit versi biex naghmilhom bil-mużika u jkantawhom it-tfal wara t-tqarbin tagħhom u fil-proċessjonijiet li jsiru matul il-Kungress"¹⁹ il-poeta ispira ruħu li jikteb "innu ta' tifhir u qima, innu devot u ħafif, li jista' jifhem kulhadd, iżda fl-istess hin mimli u qawwi li jiġbor fih l-attributi t'Alla: Alla hu t-tnehid tal-anġli, l-hena tal-bniedem, il-ħlewwa tal-qawwija, il-hila tad-dgħajfin, is-saħħa fil-ħajja, it-tama tal-mejtin u l-ħakkiem tas-sekli kollha."²⁰

Dun Karm holoq innu ispirat minn fomm il-poplu nnifsu, kif jistqarr hu stess: meta ltaqa' mal-Mro Caruana u tah il-versi li ntgħogbu minnufih mill-kompożitur, huwa semmagħlu melodija biex jimxi fuqha, "... għannejtlu li kont smajt eluf ta' drabi mill-bdiewa u mix-xebbiet Maltin fil-beraħ tar-raba'. Mistagħġeb fetah dirgħajh fittex fil-but u sab biċċa karta u qalli: 'Hawn araha!' Ħażzeż erba' noti u beda jkantahom". L-għada l-Mro Caruana bagħat kopja "ta' dawk l-erba' noti tal-għaġeb li minn dakinhar xterdu u nstemgħu mad-dinja kollha."²¹ L-ewwel li kantawh kienu t-tfal wara t-tqarbin huma u deħlin il-Belt mill-

¹⁶ Vella, 'Nota Editorjali', 14.

¹⁷ Vella, 'Nota Editorjali', 14.

¹⁸ Ġużè Cardona, *Dun Karm – Ħajtu u Hidmietu* (Klabb Kotba Maltin, 1972) 88.

¹⁹ Cardona, *Dun Karm – Ħajtu u Hidmietu*, 90.

²⁰ Cardona, *Dun Karm – Ħajtu u Hidmietu*, 90.

²¹ *Il-Malti*, Marzu 1944, 6.



Furjana. Dun Karm jikteb li “Mons. L. Bignami, Arcisqof ta’ Sirakuża, li kien maġenbi f’gallarija ta’ Triq Irjali qalli: ‘Cosi si canta in paradiso’ – hekk ikantaw fil-ġenna”. Aktar tard ġie stampat f’Acireale bl-avviż li ‘hadd ma jista’ jerġa’ jistampah’.²²

Ghalkemm Dun Karm u Mro Caruana ma sabux stampatur li kien lest li jipubblika l-innu, id-Direttur ta’ San Ġakbu stampa xi ftit kopji imma dawn halliehom minghajr l-isem tal-awtur. Meta Mons. L. Farrugia ġie biex jipubblika *Ricordo del XXIV Congresso Eucaristico* ma kienx jaf li l-innu huwa ta’ Dun Karm u meta sar jaf zied taġrif: ‘esso è devuto alla penna del Sac. Prof. Psaila’. L-innu beda kulma jmur dejjem isir aktar popolari u minn Acireale kompli jixtered f’Palermo, Napoli, Ruma u mad-dinja nisranija bħala l-aktar innu popolari tal-Ewkaristija.²³ Dan jikkonfermah ukoll Oreste Ferdinando Tencajoli: “Fortunatissimo fu l’Inno *T’Adoriam Ostia Divina* musicato dal Maestro G. Caruana e cantato per la prima volta durante il detto Congresso Eucaristico Internazionale; ripubblicato poi a migliaia di copie in Italia fu cantato in tutti Congressi Eucaristici tenuti d’allora in poi”.²⁴

Jekk l-innu kien maġhruf ’l barra minn xtutna, daqstant iehor kien popolari fostna l-Maltin. Dun Karm spiċċa ‘mġieghel’ jaqilbu għall-Malti, kif jistqarr hu innifsu fl-ittra li kiteb lill-editur ta’ *Il-Habib*: “billi f’hafna rhula ma jafux bit-Taljan fittxew li jaqilbuh bil-Malti, kulhadd kif deherlu hu, u aħseb inti kemm suriet u għamliet harġu u jistgħu johorġu ta’ dik il-poezija ċkejknha iżda ħarira iebsa”.²⁵

Dun Karm kiteb l-innijiet ohra b’rabta mal-Kungress Ewkaristiku: *Per il Congresso Eucaristico Internazionale di Malta, Per i Congressi Eucaristici, Inno di Fede, di speranza di Carità, A Malta – Dopo il Congresso Eucaristico* imma kif ifisser Ġużè Cardona fil-bijografija tal-poeta, isem Dun Karm “jibqa’ marbut ma’ *T’Adoriam Ostia Divina*, li tant xtered, li kull pajjiż għamlu tiegħu, tant li l-Isqfijiet u l-prelati taġhna kull meta semgħuh jtkanta qalu lill-Papiet u lill-prelati tal-post li dak kien rigal ta’ żewġ Maltin lill-Ewkaristija”.²⁶

02.07.2013

²² Cardona, *Dun Karm – Hajtu u Hidmietu*, 90.

²³ Cardona, *Dun Karm – Hajtu u Hidmietu*, 91. Ara wkoll Mons. L. Farrugia, *Ricordo del XXIV Congresso Eucaristico*, (Giov. Muscat, 1914), 229.

²⁴ Oreste Ferdinando Tencajoli, *Poeti Maltese d’Oggi* (A. Signorelli Roma, 1932), 81.

²⁵ It-traduzzjoni ta’ *T’Adoriam Ostia Divina* dehret f’*Il-Habib* tat-30 ta’ Settembru 1924. L-ittra ta’ Dun Karm dehret fit-8 ta’ Settembru tal-istess sena. Cardona, *op. cit.*, 143.

²⁶ Cardona, *Dun Karm – Hajtu u Hidmietu*, 92.



Flokkiġiet tas- Soċjetà għal bejgħ mill-Każin